

AVVIŻI

1. Il-Ħadd 1 u 15 ta' April 2018 fil-5.30p.m.
Il-Ħadd 6 u 20 ta' Mejju 2018 fis-6.00p.m.
Il-Ħadd 3 u 17 ta' Ġunju 2018 fis-6.30p.m.
Il-Ħadd 1 u 15 ta' Lulju 2018 fis-6.30p.m.
Il-laqgħa tas-6 ta' Mejju tibda bir-rużarju min tarf it-triq il-qadima.
2. Dawk li qalghu xi grazzja huma mhegga li jiktbulna l-grazzja u jagħtuna kemm jistghu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem shih, indirizz u numru tat-telefown ma jigux ikkunsidrati.** Jekk ma tkunux tridu li jidher isimkom fuq il-fuljett dan ma jigix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejqan tagħkom.
3. Inheggu lill-qarrejja biex jimlew il-formola ta' sħubija fil-Moviment Madonna tal-Konsagrazzjoni. Dawn il-formoli jistghu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Sigġiewi, SGW 1320 jew email fuq ourladyofconsecration@gmail.com.
4. Min hu nteressat li jkun jaf aktar dwar il-grajjiet tal-Girgenti infakkrukum li matul is-snin ġew ippubblikati seba' kotba bil-Malti kif ukoll bl-Ingliż kif ukoll brochure b'informazzjoni ġenerali dwar Ġuza u l-Girgenti. Dawn il-kotba u l-brochure jistghu jinkisbu jew mill-Girgenti jew billi tiktbu lis-Segretarja fl-indirizz hawn fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, *keychains*, u kuruni bix-xbieha tal-Madonna tal-Konsagrazzjoni. Dawn jinkisbu mill-Girgenti jew inkella mingħand xi membru tal-Kumitat.
6. Kopji antiki ta' dan il-fuljett jistghu jinqraw minn fuq il-*website*.
7. L-indirizz tal-*website* tal-Moviment Madonna tal-Konsagrazzjoni huwa dan li ġej: www.ourladyofconsecration.org
8. Facebook: Madonna tal Konsagrazzjoni u Youtube: Guza Mifsud

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 114

April 2018

JITQASSAM BLA HLAS



L-Isqof Micallef fil-Girgenti

*"Issa dina (il-Madonna),
kkonsagrat lilha nnifsa u
tixtieq li dan it-titolu illi
hija ħolqot, jiehu aktar
konsistenza u sinifikat,
nistudjaw fil-profondita
is-sinifikat ta' din il-
kelma 'Il-Madonna tal-
Konsagrazzjoni'..."*

*Issa meta nghidu
konsagrazzjoni, anki jiena,
anki intom, kull wiehed
u kull waħda minnkum
skont l-istat tagħkom, intom
iddedikati, ikkonsagrati lil
Alla ... nappartjenu lil Alla,
Alla għandu dritt fuqna."*

Isqof Adeodato Micallef

TISLIMA LILL-ISQOF A. MICALLEF

L-Isqof Adeodato Micallef, Tereżjan, halla din id-dinja biex mar jiltaqa' mal-Ħallieq fit-3 ta' Jannar 2018. Apparti li lqajt miegħu kemm-il darba u mill-ewwel għaraft kemm kien bniedem umli, qrajt ukoll fuq il-ġurnal 'il-Lehen' li "kien bniedem sempliċi, dejjem lest jgħin anke fl-iktar ħidma umli tal-kunvent. Il-motto tiegħu kien *Magnus Deus Noster*, kbir hu Alla tagħna." Żgur li jibqa' magħruf ukoll għall-ħidma tiegħu fil-Kuwajt meta fl-1981,

il-Papa Ġwanni Pawlu II hatru bħala t-tielet Vigarju Appostoliku. L-Isqof Micallef baqa' l-Kuwajt anke meta fl-1990 l-Iraq invada dan il-pajjiż. Meta ntemm il-kunflitt kulhadd fahhru għal dan l-att kuraggjuż tiegħu.

Il-Girgenti kien hafna għal qalb l-Isqof Micallef. Bi pjaċir kien jilqa' l-istediniet tal-Kumitat biex jitla' jippresidi l-laqgħat hemmhekk. Filfatt hu mexxa l-laqgħat ta' Mejju 2009 sa 2011, kif ukoll l-Adorazzjonijiet Ewkaristiċi ta' Ġunju 2008 sa 2010. Kien biss meta saħħtu ma kinitx tippermetti iżjed li ma baqax jitla'. Madankollu, hu xorta kien inkoraġġini hafna sabiex niġbor kemm nista' materjal fuq il-konsagrazzjoni ta' Marija. Mhux l-ewwel darba li anke ċempilli d-dar sabiex jagħtini taġrif jew xi referenza dwar il-konsagrazzjoni tal-Vergni Mbierka li kien ikun iltaqa' magħhom hu stess. L-iskop tiegħu kien biex dan l-istudju jkun bħala bażi għat-titolu gdid Madonna tal-Konsagrazzjoni.

Ikun xieraq li nagħtu tislma lill-Isqof Micallef billi ngib hawnhekk xi siltiet mid-diskorsi li kien għamel fil-Girgenti.

MEJJU 2009

“Ikun imfahhar Ġesù Kristu. Għadna kif kantajna l-Innu “Ismagħha l-Għanja” u għidna dawn il-kelmiet, “f’kull naħa mwarrba tal-gżira tagħna hemm l-isem tiegħek fil-blat miktub.” X’isem tajniha hawnhekk lill-Madonna? Min tagħna dan l-isem? Hija stess. Mela hawnhekk qegħdin f’dana l-post imwarrab, sa ċertu punt, fil-gżira tagħha fejn hawn miktub l-isem tal-Madonna taht it-titolu “Il-Madonna tal-Konsagrazzjoni.” U dana t-titolu talbitu hija stess mhux hekk?

Tafu xi tfisser il-kelma konsagrazzjoni? ...Kristu Ġesù gie kkonsagrat, gie ddedikat, jigifieri jinsab kollu kemm huwa, f’idejn Alla l-imbieriek, offra lilu innifsu lil Alla l-Missier imbagħad sar għodda f’idejn Alla l-Missier biex ikun jista’ jagħmel dak li hu kien batu jagħmel fid-dinja. U għalhekk il-konsagrazzjoni tiegħu nistgħu inqabbluha wkoll mal-konsagrazzjoni tal-Madonna, il-għaliex il-Madonna wkoll tat lilha nfisha kollha kemm hija lil Alla l-imbieriek, ... hija wkoll offriet lilha nfisha bħala persuna kkonsagrata lil Alla, ddedikata lil Alla, il-għaliex hija giet imdahhla minn Alla l-imbieriek permezz tal-anġlu li ħabbrielha li kellha ssir omm Alla u hija aċċettat meta qalet, “hawn jien il-qaddejja tal-Mulej ikun minni skont kelmtiek.” Mela dahlet għal din ir-responsabilita, il-*commitment* tal-ħajja tagħha kollha kemm hija, illi hija tagħmel il-volontà u r-rieda ta’ Alla l-Missier u kienet haġa waħda ma’ binha Ġesù, għaliex kemm fil-konċepiment fil-ġuf verginali tagħha, fit-twelid tal-Bambin Ġesù, fil-ħajja mohbija ta’ Ġesù ġewwa Nażaret - dawk kienu ġrajjet kollha li għaddiet minnhom il-familja ta’ Nażaret, hi flimkien ma’ Ġuzeppi u mat-fajjel Ġesù, biex imbagħad hija tasal ukoll fil-mument l-aktar

solenni tal-missjoni ta’ binha Ġesù meta fuq il-Kalvarju huwa ta l-aħħar qatra ta’ demmu għalina u hemmhekk il-Madonna kienet haġa waħda f’dan kollu li għamel binha Ġesù.

Issa meta aħna nersqu lejn il-Madonna bħalma nagħmlu kull meta aħna b’xi mod jew ieħor bħalma qegħdin nagħmlu f’dina llejla, ġejna hawnhekk biex ingeddu anke l-imħabba tagħna lejn Alla, biex nigglorifikaw lil Alla u nitolbu, aħna qegħdin nitolbu lill-Madonna biex hija tgħinna halli bħalma hija gglorifikat lil Alla bil-ħajja tagħha qaddisa hekk ukoll aħna nigglorifikaw bil-ħajja tagħna qaddisa. U għalhekk il-Madonna lilna twassalna dejjem eqreb lejn Ġesù. Mela aħna niġu hawn jew immorru f’xi santwarju Malta jew xi mkien ġewwa Malta fejn isiru dawn il-laqgħat jew inkella nsieferu - hafna minnkom isieferu u jmorru per eżempju Lourdes jew Fatima jew Medjugorje, imorru hemmhekk għalfejn? Biex nersqu aktar lejn Ġesù.

Issa dina kkonsagrat lilha nnifsa u tixtieq li dan it-titolu illi hija ħolqot jieħu aktar konsistenza u sinifikat, nistudjaw fil-profondità is-sinifikat ta’ din il-kelma “Il-Madonna tal-Konsagrazzjoni”. Issa kull wieħed u waħda minna hawnhekk miġburin, aħna kkonsagrati lil Alla bil-magħmudija u għalhekk aħna ta’ kull sena ngeddu l-wegħdiet tagħna tal-magħmudija, u kull darba li b’xi mod jew ieħor nattendu s-sagrament tal-magħmudija, dawk li jkunu preżenti wkoll ingeddu l-fidi tagħna.

Issa meta ngħidu konsagrazzjoni, anke jiena, anke intom, kull wieħed u kull waħda minnkom skont l-istat tagħkom, intom iddedikati, ikkonsagrati lil Alla ... nappartjenu lil Alla, Alla għandu dritt fuqna. U d-dritt li għandu fuqna aħna rridu nonorawh u nonorawh kemm-il darba aħna nagħmlu l-volontà tiegħu fuqna u nkunu nistgħu inwettqu d-doveri tal-istat tagħna. Jigifieri din hi l-veru devozzjoni lejn il-Madonna, mhux biss bil-kelma li ngħidu, affarijiet sbieħ u rridu nagħmluhom dawn, imma l-aktar bil-ħajja tagħna biex nuru verament li aħna ulied Alla l-imbieriek li huwa għalina Missier, aħna ulied adottivi tiegħu, li aħna aħwa fi Kristu, li Kristu huwa huwna l-kbir u li aħna anke it-tfal tal-Madonna."

MEJJU 2011

“Hija okkażzjoni sabiħa li qegħdin infakkru l-hamsa u għoxrin sena minn mindu fuq talba tal-istess Omm t’Alla u Ommna, l-Madonna, li nqdiet b’din is-serva ta’ Alla, il-qaddejja ta’ Alla, Ġuza, ix-xbieha tagħha tigi hawnhekk esposta. Aħna ma nadurawx lill-Madonna, aħna inqimu lill-Madonna, aħna ma nadurawx lill-qaddisin imma inqimu lill-qaddisin. Aħna naduraw lil Alla, naduraw lis-Sinjur tagħna Ġesù Kristu li hu Iben Alla...

Meta nitkellmu fuq l-imħabba t’Alla lejna, nistgħu niġbru dak kollu li Alla

għamel u għadu jagħmel biex jurina l-imħabba kbira tiegħu lejna fil-kliem tal-Appostlu Missierna San Pawl meta jgħid li Alla hekk ħabb lid-dinja li baġat lill-istess Ibnu biex dak illi jemmen fih ma jintilifx imma jkollu l-hajja ta' dejjem...

Illum qegħdin infakkru l-Ħadd tal-Ħniena Divina illi kien is-Sinjur Tagħna Ġesù Kristu illi inqeda' b'soru umli, soru mingħajr ebda pretenzjoni... u qalilha biex tgħid lilna s-sacerdoti illi nkomplu nsostnu u nfakkru lill-bnedmin kollha kemm hi kbira l-imħabba kollha ħniena ta' Alla l-imbieriek lejn il-bnedmin, u kemm hija wkoll kbira il-ħniena tiegħu kollha mħabba.

U dan kienet tgħidu u għixitu wkoll qabilha... Santa Tereza tal-Bambin Ġesù li kienet ukoll qaddisa ta' umiltà kbira... Hija kienet tgħid, "Jiena nafda f'Alla l-imbieriek. Dak li jrid minni huwa, jiena nkun irridu wkoll." Pero darba minnhom qalet ukoll Santa Tereza tal-Bambin Ġesù dawn il-kelmiet, "imiss lilna li ahna nfarġġu lill-Mulej xi kultant u mhux ikun hu li dejjem ifarraġna."

Ħuti fi Kristu, qegħdin hawnhekk illejla sabiex infakkru xi haġa li saret, li ġrat, imma wara dik il-ġrajja li ahna qegħdin infakkru hemm messagġ. Hemm messagġ min-naħa ta' Alla l-imbieriek permezz tal-Madonna, u l-Madonna permezz ta' Ġuza, illi ahna rridu niftakru wkoll f'dik li hija l-konsagrazzjoni tagħna lil Alla, lil għaliex ahna qegħdin inqimu lill-Madonna taht it-titolu li hija riedet "Il-Madonna tal-Konsagrazzjoni".

Meta nitkellmu fit-teoloġija, jiġifieri fl-istudji tagħna s-sacerdoti fuq dik li hija konsagrazzjoni, ahna nifhemu jew ninterpretaw dak li tkellmu fuqha ħafna drabi l-qaddisin, illi ahna kollna kemm ahna ta' Alla l-imbieriek. Ma jistax ikun li l-bniedem ma jkunx kollu kemm hu ta' Alla l-imbieriek, il-għaliex dak kollu li għandu fih il-bniedem ġej minn Alla - ibda mil-hajja li rċieva mingħand Alla l-imbieriek u anka l-fatt li Alla l-imbieriek ħolqu sabiex jagħrfu u jħobbu f'din id-dinja u wara din id-dinja igawdih għall-eterinità.

Il-Madonna għixitha din il-prerogattiva hekk sabiha li hija kienet kollha kemm hija ta' Alla l-imbieriek, ikkonsagrat anke lilha nfisha lil Alla l-imbieriek sabiex hija tkun il-qaddejja tiegħu. Huwa kien għażilha proprju għall-missjoni kbira, dik li tkun l-Omm tal-Iben Tiegħu magħmul bniedem.

Imma ahna llum qegħdin nikkoncentraw pjuttost fuq l-Omm ta' Alla l-imbieriek taht it-titolu tal-Verġni tal-Konsagrazzjoni sabiex ahna niftakru wkoll illi hawnhekk ahna bhala devoti tal-Madonna, irridu wkoll inqimuha taht dan it-titolu, nagħtuha anke b'xi mod jew ieħor il-kontribut tagħna. U dana nistgħu nagħmluh ahna bix-xhieda li ahna nagħtu ta' kif ahna ngħixu l-vokazzjoni tagħna bhala nsara. Jalla l-Madonna tkompli tgħinna, il-qaddisin protetturi tagħna jkomplu jgħinuna sabiex ahna verament lil Alla l-imbieriek inżommuh bhala ċ-ċentru tal-hajja tagħna u ma nwarribuhx...

Ahna lill-Madonna dejjem insibuha *ad jesum per Maria*, kif kien jgħid il-qaddis li kien tant devot tal-Madonna, San Luigi Marija Grignon de Montfort. Il-Madonna trid twassalna għand binha Ġesù u Ġesù jwassalna għand Alla l-Missier. Ikun imfahhar Ġesù Kristu."

Lill-Isqof Micallef kelli l-grazzja li mort rajtu l-isptar f'it qabel ma miet. Hu għarafni mill-ewwel u berikni u fuq talba tiegħu stess għidna wkoll Ave Marija flimkien. Nitlob Monsinjur biex tkompli titlob għalina, sabiex it-titolu Madonna tal-Konsagrazzjoni li tant kien għal qalbek ikompli jsir magħruf u anke rikonoxxut.

Sylvana Spiteri LL.D.

IL-LAQGHA TAS-6 TA' MEJJU 2018

Kien sewwa sew il-5 ta' Mejju 1986, tnejn u tletin sena ilu, illi b'tant kuraġġ u rieda soda Ġuza tellgħet l-istatwa tal-Madonna fil-Girgenti. Il-Madonna tatna rigal, tatna post ieħor fejn nistgħu mmorru sabiex nagħtu glorja lil Alla, nitlobuh il-bżonnijiet tagħna u fl-istess ħin ukoll niringrazzjawh għal dak kollu li tana u għad irid jagħtina.

Hija haġa ferm sabiha li n-nies jitolgħu il-Girgenti f'kull ħin tal-gurnata jifflu qalbhom ma' dik l-omm li tana Ġesù stess fuq is-salib, iżda jkun ħafna u ħafna xieraq li apparti dan niddedikaw il-lejla tal-Ħadd 6 ta' Mejju lil Ommna Marija. Niltaqgħu il-koll flimkien, nitlobu flimkien u niringrazzjaw lis-sema flimkien. Inħegġgikom minn issa sabiex iżżommu dan l-appuntament mal-Madonna. Hi qatt ma tonqos mill-għajnuna tagħha, ejjew ahna wkoll nagħtu s-sehem tagħna!

It-3 TA' ĠUNJU 2018 - ADORAZZJONI

Adorazzjoni Ewkaristika fil-prezenza ta'
Ġesù Sagramentat.

Ejjew halli flimkien infahhru lil Ġesù u npattu għad-
disprezzi li huwa jirċievi minn tant bnedmin.

Din l-Adorazzjoni Ewkaristika ser ssir bil-permess ta'
Monsinjur Arcisqof

KONSAGRAZZJONI TAL-FAMILJI LILL-QALB IMQADDA TA' ĠESU U L-QALB BLA TEBGĦA TA' MARIJA

Ġuża Mifsud kienet magħrufa ma' hafna Sigġiwin għall-ammont kbir ta' familji li kienet hejjiet sabiex jagħmlu l-konsagrazzjoni tal-familja tagħhom. Dawk li jixtiequ jagħmlu l-konsagrazzjoni tal-familja waqt il-laqgħa tas-6 ta' Mejju 2018 huma ġentilment mitluba jgħaddulna d-dettalji tagħhom: email: ourladyofconsecration@gmail.com jew Facebook (Madonna tal-Konsagrazzjoni) jew ittra f'6, Sqaq 2, Triq il-Kbira, Sigġiewi jew ikellmu lill-membri tal-Kumitat.

NIXTIEQ NILTAQA' MAGĦKOM

Kienu hafna dawk in-nies li kienu jafu lil Ġuża mill-viċin. Hemm min jifakarha taħdem fir-raba u tagħti sehemha fl-għaqdiet tal-paroċċa. Hemm oħrajn li saru jafuha fis-snin tmenin u disghin meta fethet darha biex tilqa' eluf ta' nies.

Ghenet hafna nies bit-talb tagħha, bil-pariri tagħha, bl-imġieba tagħha. Hemm min qala grazzji u sallum żammhom mistura. Hemm min Ġuża għenitu fil-ħajja tiegħu imma s'issa ma kellux il-kuraġġ li jitkellem.

Nappellalkom biex tagħmlu kuraġġ. Jiena qegħda niltaqa' ma' nies li kienu jafu sew lil Ġuża, li jistgħu jagħtu tagħrif dwar il-virtujiet u l-qdusija tagħha. Ġuża għamlet hafna ma bosta nies. Ejjew issa nagħtuha f'it lura.

Jiena lesta li niltaqa' magħkom ukoll. Nitkellmu flimkien, ingeddu l-memorji flimkien u naraw x'għid jista' joħroġ. Kolloxx bil-permess tagħkom.

Min kien jafha żgur li għandu x'jikkontribwixxi u ma għandux jibqa' lura. Tistgħu tikkuntattjawni fuq ourladyofconsecration@gmail.com jew ibghatuli nota f'6, Sqaq 2, Triq il-Kbira, s-Sigġiewi bin-numru tat-telefown tagħkom u nċemplikom lura.

Sylvana Spiteri

RINGRAZZJAMENT

Il-Kumitat Moviment Madonna tal-Konsagrazzjoni jirringrazzja lil dawk il-qarrejja li jibagħtu xi donazzjoni sabiex itaffu f'it mill-ispejjeż ta' dan il-fuljett. Għalkemm il-fuljett jitqassam bla ħlas imma l-ispejjeż tal-istampar u tal-posta huma sostanzjali u għaldaqstant kull donazzjoni hija ferm apprezzata. Inwegħdu t-talb tagħna lil dawn il-benefatturi. Il-Mulej iberrikkom, il-Madonna iżżommkom taħt il-protezzjoni tagħha u Ġuża Mifsud tinterċedi għalikom fil-bżonnijiet tagħkom.

INSELLMU LIL CARMEL ZAHRA

Carmel Zahra, jew Charlie l-mastrudaxxa kif kien magħruf minna lkoll, kien benefattur kbir tal-Moviment Madonna tal-Konsagrazzjoni. Kien ilu snin twal jiffrekkwenta l-Girgenti u jagħti saħħtu u ħinu anke biex issir manutenzjoni kemm fid-dar ta' Ġuża Mifsud kif ukoll fil-Girgenti.

Kien Charlie li hadem l-ewwel tinda tal-injam li saret il-Girgenti fl-1996 u għoxrin sena wara reġa hadem replika tagħha. Tlestiet f'Lulju 2016 u hadem fuqha b'mod volontarju. Għamel ukoll manutenzjoni fuq is-salib u l-aperturi l-oħra li hemm il-Girgenti. Kien hafna kuntent meta helishom, għaliġ kienu qishom rigal li xtaq jagħti lill-Madonna u lil Ġuża. Kemm lil Ġuża kif ukoll lill-Madonna kien iħobbhom wisq.

Il-Mulej sejjahlu hdejh fid-9 ta' Jannar 2018 fl-eta ta' 63 sena. Għalkemm bħala bnedmin inħossu n-nuqqas tiegħu imma ċerta li qiegħed hdejn dawk li tant kien iħobb. Grazzi Charlie ta' hidmitek u kompli itlob għalina. Il-Mulej jagħtik il-mistrieħ ta' dejjem...

Il-Kumitat u l-membri tal-Moviment Madonna tal-Konsagrazzjoni jagħtu l-kondoljanzi lil martu Carmen, uliedu Diane, Stephan u Janice u l-familja kollha tiegħu.

TALBA

Sinjur Alla tal-Eżerċiti ixhet il-harsa tiegħek fuqi, twarrabx idejk minni u zommi dejjem marbut/a mal-volontà mqaddsa tiegħek.

Mulej, nadurak, imbierkek u nfahħrek u filwaqt li niżżik ħajr tad-doni u l-grazzji li inti tajt lil Ġuża Mifsud, nitlob sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*

GRAZZJA MAQLUGĦA

M.M. mir-Rabat kitbet hekk: Jiena għandi wisq fiduċja f'Ġuża u fil-Madonna tal-Konsagrazzjoni. Kulma nitlobhom dejjem jinterċedu għalija u naqla l-grazzji li jkolli bżonn. Għandi nepputi ta' dsatax-il xahar u kien għadu ma bediex jimxi. It-tobba qalu lill-ġenituri tiegħu li kienu ser jagħmlulu xi testijiet ħmistax oħra. Jiena tlabt lil Ġuża u t-tifel beda jimxi waħdu. Kemm jiena li niġi n-nanna, kif ukoll il-ġenituri tiegħu fraħna hafna. Jiena kuljum ngħid it-talba u nħoss li Ġuża u l-Madonna jifmuni hafna fil-bżonnijiet tiegħi. Ta' dan niringrazzja lil Alla għall-grazzja li qlajt bl-interċessjoni tal-Madonna u ta' Ġuża Mifsud.